

ትምህርት 16

ዮሐንስ 17

የመጀመሪያ ቀን፡- ዮሐንስ 17:1-5

1ኛ ጥያቄ፡- ሀ) ጸሎት ለክርስቲያን በጣም አስፈላጊ ለምን ሆነ?
ለ) በዚህ ግለዳ የጸላይካቸውን ርእሶች መዝግባቸው። ሐ) የጸሎት
ጊዜህን ያላለፍከው ስለ ራስህ በመጸለይ ነው ወይስ ስለ ሌሎች
ሰዎች? መ) በጸሎታችን ራስ ወዳድነት እንዴት ይታያል?

ጸሎት በክርስቲያን ሕይወት ውስጥ በጣም አስፈላጊ ከሆኑ ነገሮች ውስጥ አንዱ ነው። የመንፈሳዊ ኃይል ምንጭ ነው። ክርስቲያን እግዚአብሔርን ለመገናኘት የሚችልበት ዋና መንገድ ነው። እግዚአብሔር ሰዎችን ለመባረከም ሆነ የሰዎችን ሕይወት በመለወጥ ለእግዚአብሔር መንግሥት ትልቅ ለውጥ ለማምጣት የሚጠቀምበትም ነው። ያለ ልጆቹ ጸሎት እግዚአብሔር በየትኛውም አገር ታላላቅ ሥራ ሊሠራ አይችልም።

እውነቱ ግን ጸሎቶቻችን ብዙውን ጊዜ ውጤት አልባና ኃይል የሌላቸው ናቸው። ለእግዚአብሔር መንግሥት ሥራ ማሰብን፣ እግዚአብሔርን ማክበርንና ከእርሱ ጋር ኅብረት መፍጠርን ጸሎቶቻችን አያተኩሩበትም። በዚህ ምትክ ራስ ወዳድነት ተንጸባርቆ ይታይባቸዋል። የጸሎት ሕይወታችንን ብንመረምር አብዛኛውን ጊዜ የምናጠፋው በግል የጸሎት ጥያቄዎች ላይ ለራሳችንና ለቤተሰባችን እንደሆነ እንመለከታለን። ስለ ራስ መጸለይ ስሕተት ነው ማለት አይደለም። ነገር ግን ሲበዛ ራስ ወዳድነታችንን ያሳያል ለማለት ነው። ከዚህም የተነሣ ጸሎቶቻችን ብዙውን ጊዜ መልስ አልባና ኃይል የተለያቸው ይሆናሉ (ያዕ. 4:2-3 ተመልከት)።

ዮሐንስ 17 የኢየሱስን ረጅሙን ጸሎት የያዘ ነው። «የጌታ ጸሎት» በመባል የሚታወቀው ጸሎት ለራሳቸው እንዲጸልዩት ኢየሱስ ለደቀ መዛሙርቱ ያስተማራቸው እንጂ ኢየሱስ ለራሱ የጸለየው አይደለም። የደቀ መዛሙርቱ ጸሎት ብለን ልንጠራውም እንችላለን (ማቴ. 6:9-15) ። የኢየሱስ ጸሎትን ግን በዮሐንስ ምዕራፍ 17 ላይ እናገኘዋለን። ብዙዎች ይህንን ኢየሱስ የጸለየውን ጸሎት በሊቀ ካህንነቱ ለእኛ የጸለየው የሊቀ ካህንነት ጸሎት ነው ይሉታል። ይሁን እንጂ ከዮሐንስ 13-16 ድረስ ኢየሱስ ለደቀ መዛሙርቱ ጸሎትን ሲያስተምር እናያለን። በዮሐንስ 17 ላይ ግን ደቀ መዛሙርቱ ባሉበት ወደ አብ የጸለየው ጸሎት ነው። ይህንን ጸሎት ብናጠናው ኢየሱስ የጸለየው ስለ ሦስት ነገሮች ነው። አንደኛ፣ ኢየሱስ ስለ ራሱ ጸለየ። ሁለተኛ፣ ኢየሱስ በአትክልቱ ስፍራ ከእርሱ ጋር ስለነበሩት ሐዋርያት ጸለየ። ሦስተኛ፣ በየዘመኑ ሁሉ ስለምንኖር አማኞች ጸለየ። ኢየሱስ ወደ መስቀሉ ከመሄዱ በፊት ስለ እኔና ስለ አንተ ጸልዮአል። የክርስቶስ ኢየሱስ ጸሎት የእኛ ጸሎት ምን ዓይነት መሆን እንደሚገባው ምሳሌ ሊሆንን ይችላል። በዚህ መሠረት ጸሎታችንን ብንጸልይ ጸሎታችን ራስ ወዳድነት የሞላውና ኃይል የተለየው አይሆንም። ኢየሱስ

በሚጸልዩበት ጊዜ ከራሱ ይልቅ ለእግዚአብሔር ጥቅም በመስጠት ላይ ያተኩራል። ብዙዎቻችን መስቀል ከፊቱ የተደቀነው ኢየሱስን ስናስብ የጸሎት ጊዜውን ሁሉ የመስቀሉን መከራ የሚችልበትን ብርታት እንዲያገኝ በመጸለይ የሚያሳልፍ ይመስለናል። ነገር ግን በጣም ከባድ በሆነው በሥቃይና በመከራው ወቅት እንኳ የአባቱን ፈቃድ መፈጸም ብቻ ነበር የሚያስበው እንጂ የራሱን ፈቃድ አልነበረም (ሉቃስ 22:41-44)።

2ኛ ጥያቄ፡- በራስ ወዳድነት ላይ ያልተመሠረቱ ልትጸልዩባቸው የምትችል ጉዳዮችን ዘርዝረህ ጻፍ። ለምሳሌ ያህል እግዚአብሔርን ስለምን ጉዳይ ልታመስገነው ትችላለህ? በቤተ ክርስቲያንህ ላሉ የምትጸልዩላቸው በምን ላይ ሊሆን ይችላል? በእነዚህ ነገሮች ላይ አሁን በእግዚአብሔር ፊት ጸልዩባቸው።

3ኛ ጥያቄ፡- ዮሐንስ 17ን አንብብ። ሀ) ኢየሱስ የጸለየባቸውን ነገሮች ዘርዝረህ ጻፍ። ለ) ከእነዚህ ነገሮች በየትኞቹ ላይ ነው እኛም ልንጸልይ የሚገባን?

4ኛ ጥያቄ፡- ከዮሐንስ 17:1-5 አንብብ። ሀ) ስለ የትኛው ሰዓት ነው ኢየሱስ የተናገረው? ለ) በክርስቶስ ኢየሱስ መክበርና በአብ መክበር መካከል ያለው ግንኙነት ምንድን ነው? ሐ) እግዚአብሔር ለኢየሱስ የሰጠው ሥልጣን ምንድን ነው? መ) ኢየሱስ የዘላለም ሕይወት ምንድን ነው አለ? በዚህስ ለማለት የፈለገው ምንድን ነው? ሠ) ኢየሱስ ለአብ ክብርን እሰጣለሁ ሲል እንዴት ነው? ረ) ስለምን ዓይነት ክብር ነው ኢየሱስ የጸለየው?

በዮሐንስ 17 ተጽፎ የምናየው የኢየሱስ ጸሎት የጌታን አገልግሎት መፈጸም የሚያመለክት ነው። እግዚአብሔር ይፈጽመው ዘንድ የሰጠውን ሥራ ጨረሰ። ደቀ መዛሙርቱንም የሚያስተምርበት ጊዜ ተፈጸመ። በፊቱ የመስቀል ሞቱና ከዚያም ወደ አብ የመሄዱ ጉዳይ ተደቅኖአል። ደግሞ ዮሐንስ 17 የኢየሱስን ሌላ አዲስ ሥራ ጅማራ ያመለክታል። ይህም በሰማይ ያለማቋረጥ ለእኛ የሚማልድበት የሊቀ ካህንነት ሥራው መጀመሪያ ነው (ዕብ. 7:25)። ይህ የኃዘን ሳይሆን የድል ጸሎት ነበር። ኢየሱስ በፊቱ ስላለው መስቀል ሳይሆን በፊቱ ስላለው ክብር ነበር ያተኮረው።

በዮሐንስ 17 ላይ ያለውን ጸሎት በሦስት ልንከፍለው እንችላለን።

1. ኢየሱስ ስለሚመጣው ክብሩ አትኩሮ ጸለየ (ዮሐ. 17:1-5)።

2. አብረውት ሰላሉት ደቀ መዛሙርቱ ጸለየ (ዮሐ. 17:6-9)።

3. በእርሱ ስለሚያምኑት ሁሉ ጸለየ (ዮሐ. 17:20-26)።

ኢየሱስ ደቀ መዛሙርቱን የማስተማሩን ሥራ ፈጸመ። ነገር ግን ሊፈጽመው የሚፈልገው አንድ ነገር አለ። እርሱም ወደ አባቱ መጸለይን ነበር። ዮሐንስ በወንጌሉ ኢየሱስ ሊጸልይ ሲል ራሱን ወደ ሰማይ አቅንቶ እንዳየ ይነግረናል። ይህ የአይሁድ የጸሎት ልማድ ነበር። እኛ እንደምናደርገው ዓይናቸውን አይጨፍኑም። ነገር ግን ዓይናቸውን ከፍተው ወደ ሰማይ ወደ እግዚአብሔር ዙፋን ይመለከታሉ (ማር. 7:34)። ኢየሱስ ሲጸልይ እኛ እንደምናደርገው ብዙ የታይታ ነገሮችና ብዙ ዓይነት የእግዚአብሔርን ስሞች አልጠራም። ነገር ግን የእርሱ ጸሎት የጀመረው በቀላል ቋንቋ ነበር። እርሱም «አባት ሆይ» በማለት ነበር። በዚህች አንድ ቃል በኢየሱስና በአብ መካከል ያለውን ጥብቅ ግንኙነት ማየት እንችላለን። ይህ ቃል በዕብራይስጥ አንድ ሕፃን አባቱን የሚጠራበት የተለመደ ቃል ነው። ብዙ ሕፃናት አባቶቻቸውን አቢ ብለው እንደሚጠሩ ነው። ይሁን እንጂ አይሁድ ሲጸልዩ ከዚህ ቀዝቀዝ ባለ መንገድ «አባታችን ሆይ በሰማይ የምትኖር» ብለው ነው። ጌታ ኢየሱስ ግን ከአባቱ ጋር በጣም ጥብቅ ግንኙነት ስለነበረው እንደ አንድ ሕፃን ሁሉ እርሱም የጸለየው በዚያው መንገድ ነው። የሚያስገርመው ግን ጌታ ኢየሱስ እኛም ልክ እርሱ በጸለየበት መንገድ እንድንጸልይ መፈለጉ ነው (ሮሜ 8:15! ገላ. 4:6)። አፍቃሪ አባታችን ነውና እግዚአብሔርን «አባ» ብለን ልንጠራው ይገባል። ከእግዚአብሔር በፍርሃት ልንርቅ አይገባንም። በፍቅር ወደ እቅፉ ልንቀርብ ይገባናል።

5ኛ ጥያቄ፡- ለእግዚአብሔር በምን ዓይነት መንገድ ነው መቅረብህንና አክብሮትህን የምትገልጸው?

ኢየሱስ «ሰዓቲቱ» እንደቀረበች አውቆ ነበር። ይህም የመስቀል ሞቱ ሰዓት ነው። አሁን ሰዓቱ ለኢየሱስ እንደ ወንጀለኛ የሚቆጠርበት ሥቃይንና የመስቀል ጽዋ የሚጠጣበት ነው። በተጨማሪም በምድር ያለውን ሥራውን እንደፈጸመ ተገንዝቦ ነበር። አባቱ የሰጠውን ሥራ ሁሉ ፈጽሟል። ጌታ በመስቀል ለመሞት በልቡ ቆርጧልና ሥራዬን ጨረስኩ አለ። የእርሱ ሥራ ቀድሞውኑ ያለቀ ነበር።

የኢየሱስ ግላዊ ጸሎት ዋና ዓላማ አባቱ ያከብረው ዘንድ ነበር። አባቱ እንዲያከብረው ፈለገ። የቀራንዮ መስቀል ለኢየሱስ የክብር ስፍራው ነበር። መስቀሉ ለአማኞች ሁሉ ለደገንነታቸው የሚመለከቱበት ቦታ ብቻ ሳይሆን ዓለምና ሰይጣን ተቀጥቅጠው ድል የተገኘበት ቦታም ነው። ከመስቀሉም ሥራ የተነሣ ደቀ መዛሙርቱ መዳን ሆነላቸው፤ ለእኛም ሆነልን። በመጨረሻው ግን ከመስቀሉ የተነሣ ነው ለኢየሱስ ከስም ሁሉ በላይ የሆነ ስም የተሰጠው (ፊልጵ. 2:8-11)።

በራስ ወዳድነት የተሞላ ክብር ኢየሱስ ፈጽሞ አይፈልግም። እግዚአብሔርን ስለ ራሱ ክብር አልጠየቀም። ነገር ግን እግዚአብሔርን የጠየቀው እርሱን በበለጠ እንዲያስከብር ነው። አሁንም በዚህ በእግዚአብሔርና በኢየሱስ መካከል ስላለው ጥብቅ ግንኙነት እንረዳለን። ይህ የሚያስደንቅ መከባበር ነው። ኢየሱስ ሳይሞት በፊት እንደሚያደርገው ሁሉ በመስቀል ሞቱም የአብን መከበር ፈለገ።

ወደ ምን ዓይነት ግብ ነበር ኢየሱስ የሚገሠግሠው? በአብ መከበር የተገኘው ውጤት ምን ነበር? ኢየሱስ ለአብ ክብር ማምጣት ብቻ አልነበረም ያደረገው። ለእኛ ለምናምንበት ለሁላችን የዘላለም ሕይወትንና ደገንነትን ሰጠን። ለኢየሱስ አብ የሰጠውን ሁለት ነገሮች እናስተውል። አንደኛ፣ አብ ለኢየሱስ በሕዝቡ ላይ ሥልጣንን ሰጠው። ቀደም ብሎ ይህንን ኢየሱስ ሙታንን ሲያስነሣ ባጠናነው ክፍል ተመልክተነዋል። እንደዚሁም በሰው ሁሉ ላይ ለመፍረድ ሥልጣን እንደሰጠው ተመልክተናል (ዮሐ. 6:39-40፣ 44)።

በዚህ ክፍል ኢየሱስ የሚናገረው ሥልጣን ግን ለሚያምኑበት የዘላለም ሕይወት ስለሚሰጥበት ሥልጣን ነው (ቁ. 2)። ሁለተኛ፣ ኢየሱስ አብ ለእርሱ የሰጣቸውን፣ ለእነርሱ የዘላለም ሕይወት ለመስጠት ሥልጣን እንዳለው ገልጾአል። ኢየሱስ በእርሱ የሚያምኑትን የሰጠው አብ እንደሆነ ተናግሮአል። እንደገናም ዮሐንስ ስለሚያድን መለኮታዊ ኃይል አጥብቆ እንደገለጸ እናያለን። በዮሐ. 6:37፣ 44 ላይ «አብ ወደ እኔ ያልላከው ወደ እኔ አይመጣም» እንዳለው ሁሉ አሁንም አብ ለእርሱ የሰጣቸውን የዘላለም ሕይወት እንደሰጣቸው ኢየሱስ ተናገረ።

ኢየሱስ ሥልጣኑ በሕዝቡና በሰው ዘር ሁሉ ላይ እንደሆነ ተናገረ። ይህ አሳብ ኢየሱስ ሥልጣን ሁሉ በሰማይና በምድር

በአብ እንደተሰጠው ከገለጸው ጋር አብሮ ሊሄድ የሚችል ነው (ማቴ. 28:18)። አንዱ የመስቀሉ ውጤት ለጌታ ኢየሱስ ከሰም ሁሉ በላይ የሆነ ስም መስጠቱና ጉልበት ሁሉ ለእርሱ መንበርከኩ ነው (ፊልጵ. 2:8-11)። ነገር ግን በዚህ ስፍራ የተጠቀሰው ሥልጣን የንጉሥነት ሳይሆን የአዳኝነቱ ሥልጣን ነው። ኢየሱስ ለሚያምኑበት የዘላለም ሕይወት ሊሰጣቸው ሥልጣን አለው። የክርስቶስ መስቀል ለሰዎች ሁሉ የመዳንን በር መከፈት ብቻ ሳይሆን ያደረገው በተጨማሪም በመስቀሉ ምክንያትና በመስቀሉ በኩል ኢየሱስ ለሚያምኑበት ሁሉ የዘላለም ሕይወትን ለመስጠት አስቻለው።

እንደገናም ጌታ ኢየሱስ የዘላለም ሕይወትን ሌላ ትርጉም ይናገራል። የዘላለም ሕይወት በጌታ በኢየሱስ በማመን የሚገኝ እንደሆነ ተረድተናል። የዘላለም ሕይወት ወደፊት ያለውንም ጊዜ የያዘ እንደሆነና ዘላለማዊ ሕይወት ከእግዚአብሔር ጋር መኖር እንደሆነ አይተናል። ዘላለማዊ ሕይወትም አሁን ያለና በእግዚአብሔር ተሰጥቶ የምንኖረው ሕይወት እንደሆነም ጨምረን አይተናል። እንደገናም አሁን ኢየሱስ የዘላለም ሕይወት እውነተኛውን አምላክና የላከውንም ኢየሱስን ማወቅ እንደሆነ ይገልጻል (ዮሐ. 17:3)።

6ኛ ጥያቄ፡- ሀ) ጌታ ኢየሱስ በዚህ ጥቅስ ያለው ምንን ያመለክታል ብለህ ታስባለህ? ለ) እግዚአብሔርን እንዴት ልናውቅ እንችላለን?

ከዚህ ጥቅስ ልናስተውላቸው የሚገቡ አራት ነገሮች አሉ። አንደኛ፡ የዘላለም ሕይወት ምንጭ እግዚአብሔርን ማወቅ እንደሆነ እናያለን። ኢየሱስ ያለው ስለ እግዚአብሔር ማወቅን አይደለም። ነገር ግን ራሱን እግዚአብሔርን ማወቅን ነው። ስለ እግዚአብሔር በጥናት ስለተደገፈ እውቀት አይደለም የተናገረው። ነገር ግን ከእግዚአብሔር ጋር ስላለን ሕያው ኅብረት ነው። ሰው ሌላ ሰውን ለማወቅ የሚችለው በልዩ ልዩ መንገድ ነው። ስለ አንድ እውቅ ሰው «ታውቀዋለህ ወይ?» ተብለን ብንጠየቅ ምናልባት መልሳችን «አዎን አውቀዋለሁ» ሊሆን ይችላል። ይህ መልሳችን ከእርሱ ጋር ከመገናኘትና ከመነጋገር ሳይሆን ስለ ሰውየው ከማወቅ የተነሣ ሊሆን ይችላል። ነገር ግን የዚያን እውቅ ሰው ልጅ አግኝተን «እንገሌን ታውቀዋለህ ወይ?» ብንል መልሱ «አዎ አውቀዋለሁ» አባቴ ነው። የሚል ይሆናል። በዚህኛው መልስ ለየት ያለ ግንኙነት ላይ የተመሠረተ ነገርን እናይበታለን። በእርግጥ ልጁ ስለ አባቴ

ያውቃል። ስለዚህ እውቀቱ ውጪአዊ ሳይሆን ከአባቱ ጋር ባለው ግንኙነት የተነሣ እርግጠኛ እውቀት ነው። ምክንያቱም ከአባቱ ጋር ግንኙነት አለው። አብሮ ይነጋገራልም። አባቱም እርሱን በግሉ ያውቀዋል። ልጁም እንዲሁ አባቱን በግል ያውቀዋል። ስለዚህ የመጀመሪያ ሰው የሌለው ዓይነት ግንኙነት (ኅብረት) አላቸው። ጌታም የዘላለም ሕይወትን ያጠቃለለው በዚህ በኋለኛው ምሳሌ መሠረት ነው። የዘላለም ሕይወት ስለ እግዚአብሔር በማወቅ ላይ የተመሠረተ ሳይሆን በኢየሱስ በኩል ከእግዚአብሔር ጋር ኅብረት በመፍጠር እግዚአብሔርን በማወቅ ላይ የተመሠረተ ነው። እንደዚሁ ሁሉ ስለ ክርስቶስ ኢየሱስ የሚያውቁ ሰዎች አይደሉም የዘላለም ሕይወት ያላቸው፤ ነገር ግን ኢየሱስን በግል የሚያውቁ ሰዎች ናቸው የዘላለም ሕይወት ያላቸው።

7ኛ ጥያቄ፡- ሀ) በምን ዓይነት መንገድ ነው ሰዎች ስለ ኢየሱስ እውቀው እርሱን ግን ሳያውቁና የዘላለም ሕይወት ሳይኖራቸው የሚቀሩት? ለ) የዚህ ልዩነት እንዴት ነው?

ብዙ ክርስቲያኖች ስለ ጌታ ኢየሱስ ክርስቶስ ሞት፣ መቀበርና ከሙታን መነሣት ስለሚያውቁ የዘላለም ሕይወት ያላቸው ይመስላቸዋል። ነገር ግን ጌታ ኢየሱስን በግል አያውቁትም። ስለ እርሱ የሚያስቡበት አጋጣሚ ቢኖር በችግር ውስጥ ሲወድቁ ነው። ከእርሱ ጋር ኅብረትን ለመፍጠር ሊታዘዙትና በፍቅር ሊኖሩ እንዲሁም ሌላውንም ፈቃደኞች አይደሉም። ነገር ግን ደኅንነት ስለ ኢየሱስ በማወቅ አይመጣም። ደኅንነት የሚመጣው ጌታ ኢየሱስን በማወቅና ከእርሱ ጋር ኅብረት በመፍጠር ነው።

ሁለተኛ፡ የዘላለም ሕይወት ወደፊት ተስፋ የምናደርገው ሳይሆን አሁን ልንቀበለው የሚያስፈልገን ነው። እንዲሁም የምንኖረው የዘላለም ሕይወት ወደፊት ብቻ ሳይሆን አሁን ልናገኘውና ልንኖረው የሚያስፈልግ ነው። ከአብ ጋር ከልጁም ከጌታ ኢየሱስ ጋር ያለን ግንኙነት ከአሁን ጀምሮ ማደግ ያለበት ነገር ነው። ማደጉም ሥር እየሰደደ የሚቀጥል ነው። ከኃጢአተኛ ተፈጥሮም እንኳ ከሞት በኋላ ስንላቀቅ ከእግዚአብሔር ጋር ያለን ግንኙነት መቀጠል ያለበት ዘላለማዊ ሂደት ነው።

8ኛ ጥያቄ፡- በመንፈሳዊ ሕይወትህ እያደግህ ስትመጣ ከእግዚአብሔር ጋር ያለው ግንኙነትህ ጥልቀት ያገኘው እንዴት ነው?

ሦስተኛ፡ ኢየሱስም ሲናገር አንድ እውነተኛ አምላክ አለ። ስለዚህም መጽሐፍ ቅዱሳችንን ስናጠና አንድ እግዚአብሔር እንዳለ እንጂ ሦስት እግዚአብሔሮች እንዳሉ አንመለከትም። የእግዚአብሔርን አንድነት በዚህ እናያለን። እግዚአብሔር እውነት እንጂ እንደ አሕዛብ አማልክት አሳብ የፈጠረው የሰው እጅ ሥራ አይደለም። እንደዚሁም ከእርሱ ጋር ኅብረት የፈጠርነው አምላክ ሁሉን የፈጠረና የሚገዛ ዘላለማዊ ነው።

አራተኛ፡ ኢየሱስ ክርስቶስ ከአብ ጋር አንድና እኩል የሆነ አምላክ ነው። ኢየሱስ እግዚአብሔር የላከው እንደሆነ የተናገረውን አስተውሉ። የዘላለም ሕይወት ያላቸው ሁሉ ከአብ ጋር ያላቸው ኅብረት ከልጁም ከኢየሱስ ክርስቶስ ጋር ያላቸው ኅብረት አንድ ዓይነት መሆን አለበት። ነገር ግን ልዩነት ደግሞ አለው። ስለ ሰው ልጆች ይሞት ዘንድ ከእግዚአብሔር በተላከው በኢየሱስ ክርስቶስ በኩል ነው እግዚአብሔርን የምንገናኘው። ወደ እግዚአብሔር የሚያደርሱ ብዙ መንገዶች የሉም። መንገዱ አንድ ብቻ ነው። ያም መንገድ ከጌታ ከኢየሱስ ክርስቶስ ጋር ኅብረት በመፍጠር የሚገኝ ነው። ይህም የሚጀመረው በእምነት ነው።

በዮሐ. 17:4 ላይ ኢየሱስ በምድር ያሳለፈውን ሕይወቱን ወደ ጓላ ሲመለከት እናያለን። የመስቀል ላይ ሞቱ እንደቀረበ አውቆ በምድር ሊሠራ የጀመረውን የሥራውን ተልእኮ እንደፈጸመ አውቆ ተናገረ። ይህም ሥራ የሰበካቸውን ስብከቶች፣ ያደረጋቸውን ተአምራቶችና የሠራቸውን ሥራዎች በሙሉ የሚያጠቃልል ነበር። ነገር ግን ይህ ሁሉ ሥራ ፍጻሜ ያገኘው በመስቀል ላይ በሞተ ጊዜ ነበር። ምንም እንኳን ኢየሱስ ወደፊት የመስቀል ሞት የሚጠብቀው ቢሆንም ይህን ሲናገር ሁሉም ነገር በእርሱ ዓይን እንደተፈጸመ በመቁጠር ነበር። ምክንያቱም ለዚህ መሥዋዕትነት በቁርጠኝነት ራሱን አዘጋጅቶ ነበር። ከመስቀል ሞቱ አልፎ ትንሣኤውን ሁሉ ይመለከት ነበር። ክርስቶስ ኢየሱስ አብ ይፈጽመው ዘንድ የሰጠውን ሥራ በፍጹም ታዛዥነት ጨርሶ አብን እንዳከበረ ሙሉ እምነት ነበረው። ኢየሱስ የመስቀል ሞቱን የተጋፈጠው አበቃልኝ በሚል ስሜት ሳይሆን በሕይወቱ የጀመረውን ሥራ በታማኝነት እንደፈጸመ እርግጠኛ በመሆኑ በሙሉ ሰላም ነበር።

9ኛ ጥያቄ፡- 2ኛ ጢሞ. 2:6-8 አንብብ። ሀ) የእውሉስ ቃል ከኢየሱስ ቃል ጋር የሚመሳሰለው እንዴት ነው? ለ) የምንሞትበት ሰዓት ሲቀርብ እንደ ኢየሱስና እንደ እውሉስ ያለ ሁኔታ

እንዲታይብን ምን ማድረግ አለብን?

በዮሐ. 17:5 ኢየሱስ የወደፊቱን ነገር ሲመለከት እናየዋለን። ወደ ትንሣኤውና ወደ ሰማይ ማረጉን አሻግሮ ይመለከት ነበር። ኢየሱስ አባቱን ያከብረው ዘንድ ጠየቀ። ምንም እንኳን የቀራንዮ መስቀል ዓለም እርሱን ያወገዘችበት ቢሆንም ኢየሱስ ደግሞ አብን በዚያው መስቀል ላይ እንዲያከብረው ፈለገ። እንደዚሁም ዓለም ላይፈጠር በአብ ዘንድ በነበረው ክብር እንዲያከብረው ጠየቀ። እንደ ባርያ ሆነ። ሰው ሆኖ ከመምጣቱ በፊት ወደነበረበት ክብር እየተመለሰ ነበር።

10ኛ ጥያቄ፡- ፊልጵ. 2:5-11 አንብብ። እነዚህ ጥቅሶች ለኢየሱስ ጸሎት ምላሽ መሆኑን የሚያሳዩት እንዴት ነው?

እግዚአብሔርም የኢየሱስን ጸሎት መለሰ። መስቀሉም ለአብና ለኢየሱስ ክብርን የሚያመጣ መሣሪያ ሆነ። እግዚአብሔር ለኃጢአተኞች ያለውን ፍቅር የሚያሳይ ትልቅ ምልክትም ነው። ክርስቶስ ኢየሱስ ክብሩንና መኖሪያውን ትቶ ሰው በመሆንና ራሱን የእግዚአብሔር ባሪያ በማድረግ ለመስቀል ሞት በመታዘዙ ምክንያት እግዚአብሔር በቀኙ አስቀምጦ ሥልጣኑን መልሶ ሲሰጠው ከሰሞኙ የሚበልጠውን ስም ሰጠው። ጉልበት ሁሉ ለእርሱ የሚንበረከክለትና ሁሉም ሊያከብረው የተገባ ሆነ።

11ኛ ጥያቄ፡- ከዚህ ክፍል ስለ ጸሎት የምንማረው ምንድን ነው?

ሁለተኛ ቀን፡- ዮሐ. 17:6-19

ኢየሱስ ወደ መስቀሉ ከመሄዱ በፊት ለራሱ፣ ለሐዋርያትና ለሚያምኑበት ሁሉ በሊቀ ካህንነቱ የጸለየውን ጸሎት አጥንተናል። ትናንት ኢየሱስ እግዚአብሔርን እንዳከበረው እርሱም አጸፋውን እንዲያከብረው እንደ ጸለየ ተመልክተናል። ኢየሱስ በሕይወቱ ሁሉ እግዚአብሔርን በማክበር ኖሮ እግዚአብሔርን በሕይወቱና በሞቱ አከበረ። ስለዚህም እግዚአብሔር አከበረው።

ምንም እንኳን የኢየሱስ ሞት በጣም የቀረበ ቢሆንም ከራሱ ይልቅ ለደቀ መዛሙርቱ አሰበላቸው። ስለ ደቀመዛሙርቱም ወደ እግዚአብሔር ጸለየ። በዓለም ላሉ እግዚአብሔር እንዲጠብቃቸው ጸለየላቸው።

12ኛ ጥያቄ፡- ክዮሐ. 17:15-16 አንብብ። ሀ) ኢየሱስ ደቀ

መዛሙርቱን እንዴት ነው የገለጸቸው? ለ) ስለ ደቀ መዛሙርቱ አብን የጠየቀው ምንድን ነው?

ለኢየሱስ የሚታዘዙትን፣ የሚያፈቅሩትና በሚሰጣቸው ኃይል ፍሬም የሚያፈሩት እነዚህ ከዓለም እንዳልሆኑ ኢየሱስ የተናገረውን ተመልክተናል። እነርሱ ከዓለም የተለዩ ነበሩ። በዚህም ምክንያት ተቃውሞ ከሁለት ወገን ይደርስባቸዋል። አንደኛ፣ የእግዚአብሔር ጠላት ከሆኑት ከግያምኑት ወገን! ሁለተኛ፣ ከሰይጣን ተቃውሞ ይደርስባቸዋል።

ክርስቲያኖች ለእነዚህ ለሁለት ዓይነት ተቃዋሚዎቻቸው በተላላተ መንገድ ምላሽ ይሰጣሉ። ኢየሱስ ለምን ስደትን፣ መከራን፣ በሽታን ወዘተ እንዳናይ ወደ ሰማይ እንዳልወሰደን እናስብ ይሆናል። በሰማይ ብንሆን ኖሮ ትግል አይኖርብንም ነበር። በጌታ ላይ ደስ ይለን ነበር በማለት እናስባለን። ነገር ግን እግዚአብሔር ወዲያው እንደዳንን ወደ ሰማይ አልወሰደንም። በምድር ላይ እንድንቆይ ያደረገበት ምክንያት አለው። ዋናው ምክንያትም ስለ ክርስቶስ ኢየሱስ በመመስከር ሰዎችን ወደ ዘላለም ሕይወት እንድንመራ በመፈለጉ ነው። ነገር ግን ክርስቲያኖች ከስደትና ከመከራ ለመዳን ከሁለት ነገሮች አንደኛውን እናደርጋለን። እነርሱም አንደኛ፣ አንዳንዶቻችን ስደት ወደሌለበት አካባቢ እንሸሻለን። በስደት ውስጥ ለመጽናት አንፈልግም። ሁለተኛ፣ ክርስቲያን ካልሆኑ ጎረቤቶቻችን ጋር ለመሆን ከመፈለግ ይልቅ ክርስቲያኖች ተከማችተው ወደሚገኙበት ስፍራ ቤት ገዝተን ወይም ተከራይተን እንሄዳለን። ይህ ከዓለም ተጽዕኖ ነፃ ያደርገናል ብለን እናስባለን። ብዙ ክርስቲያኖች ክርስቲያን ያልሆኑ ሰዎችን ለማቅረብ አይፈልጉም። ክርስቲያን የሆነውን ብቻ ያቀርባሉ። በእርግጥ ከክፉ ባልንጀርነት ተጽዕኖ ለመላቀቅ በመፈለግ ነው።

13ኛ ጥያቄ፡- ክርስቲያኖች ለሚቃረኗቸው የሚሰጡትን እንደዚህ ያለውን ምላሽ እንዴት ነው የምታየው?

እግዚአብሔር እንደዚህ ያለው ከስደትና ከዓለም የመሸሽ ወይም ወደ ሰማይ የመሄድ አዝማሚያ በክርስቲያኖች ሕይወት እንዲሆን ዕቅድ የለውም። ኢየሱስ በዓለም ውስጥ እንድንሆን ባይፈልግ ኖሮ ሲጸልይ ከዓለም አውጥተህ ውሰዳቸው ብሎ ይለምን ነበር። ነገር ግን በዚህ ፈንታ ከዓለም እንድታወጣቸው አልለምንም ነው ያለው። ኢየሱስ ደቀ መዛሙርቱ ከዓለም በአካል እንዲለዩ ወይም ከኅብረተሰቡ እንዲወጡ አይደለም የፈለገው። ለምን? ምክንያቱም

ኢየሱስ የምድር ጨውና የዓለም ብርሃን እንዲሆኑ ስለፈለገ ነው (ማቴ. 5:13-16)። ክርስቲያን ለማያምኑት ሲመሰክር ብቻ ነው ብርሃንና ጨው የሚሆነው። ብርሃን በደማቅ ስፍራ ሳይሆን በጨለማ ውስጥ ይበልጥ ይደምቃል። በቀን ሻማ ለማብራት አናስብም። ከዚህ ይልቅ በጨለመበት ክፍል ማብራት ተገቢ ነው። ስለ ክርስቶስ በመመስከር ብርሃን ልንሆን ያስፈልገናል። የማያምኑትን ልናቀርባቸውና የክርስቶስን ወንጌል በመንገር ልናበራሳቸው ይገባናል። ከማያምኑት ጋር በማንኛውም ነገር መገናኘት የለብንም ማለት አይደለም። ጊዜያችንን የምናጋራው የምንጎራበተውና የምንጎዳነው ከክርስቲያኖች ጋር ብቻ ሊሆን አይገባም። ከክርስቲያኖች ጋር ብቻ ጊዜዬን አሳልፋለሁ ካልን ግን ከዓለም በአካል ለመለየት እንደመሞከር ይሆንብናል።

14ኛ ጥያቄ፡- ሀ) ክርስቲያን ያልሆኑ ጓደኞችህን ዘርዝረህ ጻፍ። ለ) እነዚህን ጓደኞችህን ወደ ክርስቶስ ለማምጣት እንዴት ትሞክራለህ?

ክርስቲያኖችን ከዓለም እንዲወስዳቸው አብን ከመጠየቅ ይልቅ ኢየሱስ ስለ ደቀ መዛሙርቱ ሲለምን በዓለም ሳሉ ከክፉው ሰይጣን እንዲጠብቃቸው ነበር የጸለየው። ኢየሱስ የጸለየው እግዚአብሔር ክርስቲያኖችን ከሰይጣንና ክፉ ከሆነው ዓመፀኛ ዓለም እንዲጠብቃቸው ነው። በመንፈሳዊ ሕይወታቸው ቅዱስና ጻድቅ ሆነው እግዚአብሔር እንዲጠብቃቸው ነበር የአርሱ ፍላጎት። ስለ ክርስቶስ አዳኝነት ለዓለም ከመመስከራቸው በፊት ሰይጣን እንዳያጠፋቸው ስለ ሥጋዊ ሕይወታቸውም ጸልዮአል። በመጽሐፍ ቅዱስ ከተነገሩ ታላላቅ ተስፋዎች አንዱ ያለ እግዚአብሔር ፈቃድ ሰይጣን ሊጎዳንም ሆነ ሊያጠፋን እንደማይችል የተሰጠው ተስፋ ነው። ሰይጣን፣ ዓለምና የዓለም መሪዎቹ ሁሉ ከእግዚአብሔር ቁጥጥር በታች ናቸው። የዓለምን ሥርዓትና መንገድ እንድንከተል በማድረግ ሰይጣን ፍሬ-ቢስ እንዳያደርገን ከተፈለገ ግን ከእግዚአብሔር ጋር መሥራት አለብን። ክርስቲያን መፍራት ያለበት በዓለም ጥፋት መበክሉን እንጂ ስደትን መሆን የለበትም። ዓለማዊ ብክለትን የምንቋቋመው ደግሞ ከዓለም በመለየት ሳይሆን በጨለማው ዓለም ወንጌልን በድፍረት በመመስከር ነው።

15ኛ ጥያቄ፡- ሀ) በዓለም ውስጥ እግዚአብሔር እንዴት እንደጠበቀህ አንዳንድ መንገዶችን ዘርዝር። ለ) ብዙ ክርስቲያኖች ዓለምን ከመከተላቸው የተነሣ እንዴት የምስክርነት ሕይወታቸው እንደተዳከመ ዘርዝር። ሐ) ምንም እንኳን በዓለም ቢኖሩም በዓለማዊ

ባሕርይ እንዳይገዙ ራሳቸውን መጠበቅ ስለሚችሉበት መንገድ ዘርዝር።

16ኛ ጥያቄ፡- ዮሐ. 17:6-19ን አንብብ። ሀ) ኢየሱስ ለደቀ መዛሙርቱ እንዳደረገ የተናገራቸውን የተለያዩ ነገሮች ዘርዝር። ለ) ደቀ መዛሙርቱ የማን ወገን ናቸው? ሐ) በእነዚህ ቁጥሮች ውስጥ ስለ ደቀ መዛሙርቱ የሚያመለክቱ ነገሮችን ሁሉ ዘርዝር። መ) ስለ ደቀ መዛሙርቱ ኢየሱስ ለእግዚአብሔር ያቀረባቸውን የተለያዩ ነገሮችን ዘርዝር።

ምንም እንኳ አስቀድሞ ቢያስጠነቅቃቸውም የእርሱ ሞት ደቀ መዛሙርቱን በጣም እንደሚያስደነግጣቸው ኢየሱስ በሚገባ ያውቃል። መንፈስ ቅዱስ ወደ እነርሱ እንዲመጣ የእርሱ መሄድ የተሻለ መሆኑን ቢነግራቸውም እንኳ በእርሱ ሞትና በመንፈስ ቅዱስ መምጣት ባለው ጊዜ መካከል ረዳት እንደሚያስፈልጋቸው ያውቃል። ስለዚህም ኢየሱስ ደቀ መዛሙርቱን ለእግዚአብሔር አብ ጥበቃ አሳልፎ ሲሰጣቸው እንመለከታለን።

ምንም እንኳ በቅርቡ በመስቀል ላይ እንደሚሞት ቢያውቅም ኢየሱስ ስለ ራሱ በመጸለይ ብዙ ጊዜ አሳጠፋም። በዚያ ጨለማ ወቅት በጣም የሚያሳለበው የወዳጆቹ ጉዳይ ነበር። የእርሱ ጸሎት ለደቀ መዛሙርቱና በሚመጣው ዘመን ሁሉ በእርሱ ስለሚያምኑ ሰዎች ነበር። እዚህ ላይ ኢየሱስ ስለ ራሳችን ከመጨነቅ ይልቅ ሌሎች ማሰብ እንዳለብን ያመለክተናል።

ይህን ክፍል መደዳውን ከማጥናት ይልቅ የተለያዩ ርዕሶችን በማንሣት እንመለከተዋለን።

1. ስለ ደቀ መዛሙርቱ የተሰጠ ገለጻ፡- በዚህ ምንባብ ላይ ኢየሱስ ስለ ደቀ መዛሙርቱ ሰፋ ያለ ገለጻ ሲሰጥ እንመለከተዋለን። እውነተኛ የኢየሱስ ደቀ መዝሙር ምን እንደሆነ ለመረዳት ከፈለግን ይህን ምንባብ በሚገባ ማጥናት አለብን። የሚከተሉትን ነጥቦች አስተውል፡-

ሀ. ደቀ መዝሙር ማለት ኢየሱስ ክርስቶስ ራሱንና እግዚአብሔር አብን የገለጸለት ሰው ማለት ነው (ቁ. 6)። ኢየሱስ ወደ ዓለም ከመጣበት ዋና ዋና ዓላማዎች አንዱ እግዚአብሔር አብን ለሰዎች ለመግለጽ እንደሆነ አስቀድመን ተመልክተናል (ዮሐ. 1:18)። እርሱ ራሱ እግዚአብሔር እንደመሆኑ መጠን ኢየሱስ የእግዚአብሔር አብን ባሕርይ ለደቀ መዛሙርቱ ገለጸላቸው።

«የእግዚአብሔርን ስም» እንደገለጸላቸው ተናገረ። እዚህ ላይ የሚናገረው ስለ እግዚአብሔር መጠሪያ ስም አለመሆኑን አስተውል። በአይሁዳውያን ባሕል መሠረት ስም ሙሉ ሰውን ያመለክታል። ስለዚህ ነው ኢየሱስ የእግዚአብሔርን ባሕርይ ለደቀ መዛሙርቱ እንደገለጸላቸው የተናገረው። በዚህ ክፍል ላይ የእግዚአብሔር «ስም» ልዩ ትኩረት ተሰጥቶታል (ዮሐ. 17:11፤ 12፤ 26)። ይሁን እንጂ በዚህ ሁሉ ትኩረት የተሰጠው የእግዚአብሔር ባሕርይ ነው።

ለ. እግዚአብሔር አብ በደቀ መዛሙርቱ ላይ ፍጹም ሥልጣን አለው። ደቀ መዛሙርቱን ለኢየሱስ የሰጠው ራሱ እግዚአብሔር አብ ነው። ስለዚህም ደቀ መዛሙርቱ የእግዚአብሔር አብ ናቸው (ቁ. 6)።

ሐ. ኢየሱስ ከእግዚአብሔር አብ ጋር ስላለው ጥብቅ ኅብረት ደቀ መዛሙርቱ በከፊል ተረድተዋል። ኢየሱስ የነበረው ኃይልና ሥልጣን በሙሉ ከእግዚአብሔር አብ የተገኘ መሆኑን ተገንዝበዋል። ትምህርቶቹ ሁሉ ከእግዚአብሔር አብ የተገኙ መሆናቸውንም ተረድተዋል። ኢየሱስ ራሱ የመጣውም ከሰማይ ከእግዚአብሔር አብ ዘንድ መሆኑን ተገንዝበዋል (ቁ. 7-8)።

መ. ስለ ደቀ መዛሙርቱ የሚያመለክቱ አራት ገለጻዎች ተሰጥተዋል። «በመጀመሪያ፤ የኢየሱስን ቃል ተቀብለዋል።» ሁለተኛ፤ ኢየሱስ ከእግዚአብሔር የመጣ መሆኑን ተረድተዋል። ሦስተኛ፤ በኢየሱስ ክርስቶስ አምነዋል። አራተኛ፤ ለእግዚአብሔር አብ ቃል ታዛዦች ሆነዋል (ቁ. 6፤ 8)።

17ኛ ጥያቄ፡- እነዚህ አራት ገለጻዎች በግል ሕይወትህ ከእግዚአብሔር ጋር ስላለህ ኅብረት የሚያመለክቱት እንዴት ነው?

ሠ. ደቀ መዛሙርቱ ለዓለም ያላቸው ግንኙነት ከሌሎች የተለየ ነው። ይህም በሁለት ይመደባል። በመጀመሪያ ደረጃ፤ ደቀ መዛሙርቱ ከዓለም መውጣት አይኖርባቸውም። በሕይወት እስካሉ ድረስ በዓለም ውስጥ ናቸው። የሚሠሩትም በዓለም ውስጥ ካሉ ሰዎች ጋር ነው። እንደማንም ሰው ይሸጣሉ! ይገዛሉ! እንደማንም ሁሉ ይግሯሉ። ከዓለም ሕዝብ ጋር አብረው ይኖራሉ (ቁ. 13፤ 15)። በሁለተኛ ደረጃ ደግሞ፤ ከዓለም ወገን አይደሉም የተለዩ ናቸው። አብዛኛውን ዓለማዊ ፍልስፍናና ባሕርይ አይከተሉም። አንዳንድ ዓለማዊ ባሕልን አይጠብቁም። በኃጢአት ከዓለም ጋር

አይተባበሩም። ስለዚህም በዓለም ውስጥ ቢኖሩም ከዓለም ወገን አይደሉም (ቁ. 14፣ 16)።

18ኛ ጥያቄ፡- ይህ ክርስቲያን ከዓለም ጋር ሊኖረው የሚገባው ግንኙነት በሕይወትህ እንዴት ነው የሚታየው?

ረ. ደቀ መዛሙርት ኢየሱስ ክርስቶስን ያከብራሉ፤ ያስከብራሉም።

ሰ. ደቀ መዛሙርት ወደ ዓለም የተላኩ የኢየሱስ ክርስቶስ ወኪሎች ወይም መልአክተኞች ናቸው (ቁ. 18)። እግዚአብሔር ኢየሱስን እንደ ላከው፤ ኢየሱስ ደግሞ ደቀ መዛሙርቱን ወደ ዓለም ልኮአቸዋል (የሐዋ. 1፡8፤ ማቴ. 28፡19 ተመልከት)።

ሸ. ኢየሱስ በምድር ላይ በነበረበት ጊዜ እግዚአብሔር አብ ከሰጠው አንዱም እንዳይጠፋበት ጠብቆአቸዋል። የጠፋው «ለጥፋት የተመደበው» ይሁዳ ብቻ ነው። ይህም ደግሞ የትዱሳት መጻሕፍት ትንቢት ፍጻሜ በመሆኑ ሊያስደንቀን አይገባም (ቁ. 12)።

19ኛ ጥያቄ፡- ሀ) ከእነዚህ የደቀ መዛሙር ባሕርያት በሕይወትህ የሚታዩት የትኞቹ ናቸው? ለ) በእንዴት ዓይነት ሁኔታ እንደሚታዩ ግለጽ።

2. በኢየሱስና በእግዚአብሔር አብ መካከል ያለው ጎብረት

ሀ. በኢየሱስ ክርስቶስ ሥራ ላይ ሥልጣን ያለው እግዚአብሔር አብ ነው። እግዚአብሔር ለኢየሱስ ክርስቶስ ደቀ መዛሙርቱን፤ ሥራዎቹን፤ የሚናገራቸውን ቃላትና ወዘተ ሰጠው። የደቀ መዛሙርቱ እውነተኛ ባለቤት እግዚአብሔር ነው (ቁ. 9)። ኢየሱስ ለእግዚአብሔር ታዛዥ በመሆኑም እርሱ የሰጠውን ሁሉ ሰጣቸው።

ለ. ኢየሱስ ክርስቶስ ከእግዚአብሔር አብ ጋር አንድ ነው። የእግዚአብሔር አብ የሆነው ሁሉ የኢየሱስ ነው። የኢየሱስ የሆነው ሁሉም የእግዚአብሔር ነው (ቁ. 10)።

3. ኢየሱስ በቅርቡ ወደ ሰማይ ወደ እግዚአብሔር አብ ይሄዳል (ዮሐ. 17:11፥ 13)።

4. ኢየሱስ ስለ ደቀ መዛሙርቱ ለእግዚአብሔር አብ ያቀረበው ጸሎት

ሀ. ኢየሱስ ደቀ መዛሙርቱን እግዚአብሔር አብ ከከፋው ማለትም ከሰይጣን እንዲጠብቃቸው ጸለየ (ዮሐ. 17:11፥15)። እግዚአብሔር አብ የዓለማት ፈጣሪና ገዢ እንደመሆኑ መጠን «በስሙ» ወይም በእግዚአብሔር አብ ኃይል እንዲጠብቃቸው ጸለየ። እግዚአብሔር አብ ጠባቂያቸው ስለሆነም ማንም ሊያጠቃቸው ወይም ሊያጠፋቸው አይችልም።

ለ. ኢየሱስ በደቀ መዛሙርቱ መካከል ኅብረት እንዲኖር ጸለየ። አንድ እንዲሆኑ ለእግዚአብሔር አብ ጸለየ። ልክ በሥላሴ መካከል እንዳለው ኅብረት ዓይነት በደቀ መዛሙርቱ መካከል መኖር አለበት (ቁ. 11)። ይህ ኢየሱስ ካቀረበላቸው ታላላቅ ጸሎቶች አንዱ መሆኑን በነገው ትምህርታችን እንመለከታለን። ከታሪክ እንደምንረዳው ግን ክርስቲያኖች መታዘዝ ካታታቸው አሳዛኝ ነገሮች አንዱ ነው።

ሐ. እግዚአብሔር ደቀ መዛሙርቱን «እንዲቀድሳቸው» ኢየሱስ ጸለየ (ቁ. 17)።

20ኛ ጥያቄ፡- «መቀደስ» የሚለው ቃል ምን ማለት ነው? ለ) ይህን ቃል ከመጽሐፍ ቅዱስ መዝገበ ቃላት ከተመለከትህ በኋላ ምን ማለት እንደሆነ ግለጽ።

«መቀደስ» የሚለው ቃል የሚያመለክተው መለየትን ነው። ከመጽሐፍ ቅዱስ እንደምንመለከተው ሰዎች፣ ስፍራዎች ወይም የተለያዩ ዕቃዎች ይቀደሳሉ ወይም ለተለየ ዓላማ ይለያሉ። ለተለየ ዓላማና አገልግሎት ስፍራዎች ይቀደሳሉ (ይለያሉ)። ከሁሉ በላይ ደግሞ ሰዎች በሁለት መንገዶች ይቀደሳሉ ወይም ይለያሉ። በመጀመሪያ ከሌላው ሕዝብ ይልቅ ለመሪነት ወይም ለተለየ ዓላማ በመመረጥ ይቀደሳሉ። ስለዚህም ኢየሱስ ደቀ መዛሙርቱ ከዓለም ወይም ከማያምኑ ሰዎች ተለይተው እንዲቀደሱ ጸለየ። ለእንደዚህ ዓይነቱ ቅድስና ኢየሱስ ራሱን ምሳሌ አድርጎ አቅርቦአል። ኢየሱስ በሕይወቱ ምንም ኃጢአት ስለሌለበት መቀደስ አያስፈልገውም። ይሁን እንጂ ለኃጢአት መሥዋዕት እንዲሆን እግዚአብሔር አብ

ከሌሎች ለየው። ኢየሱስ የቅድስና ሕይወትን ለመኖር ከሁሉም በላይ ደግሞ በመስቀል ላይ ለመሞት ራሱን ቀደሰ። ደቀ መዛሙርቱ የተቀደሱት በእርሱ ቅድስና (በመስቀል ላይ በመሞቱ) እንደሆነ ኢየሱስ ይናገራል (ቁ. 19)። ሁለተኛ፣ አብዛኛውን ጊዜ ቅድስና ከኃጢአት ጋር በተነጻጸረ መልኩ ይነገራል። መቀደስ ማለት ከኃጢአት በመለየት ለእግዚአብሔር እየታዘዙ መኖር ማለት ነው። ኢየሱስ የጸለየውም ለእንደዚህ ዓይነት ቅድስና ነው። ደቀ መዛሙርቱ አስቀድመው ከዓለም ተለይተዋል። ኢየሱስ ወደ እግዚአብሔር አብ የጸለየው ግን ደቀ መዛሙርቱ በቅድስናቸው ወይም ከኃጢአት መለየታቸውን እንዲቀጥሉበት ነበር።

21ኛ ጥያቄ፡- እነዚህ ሁለት የቅድስና ዓይነቶች በሕይወትህ የሚታዩት እንዴት ነው?

ደቀ መዛሙርቱ እንዲቀደሱ ወይም ለእግዚአብሔር የተለዩ እንዲሆኑ አንድ ዋነኛ ነገር መኖሩን ኢየሱስ ያመለክታል። ይህም እውነት ወይም ደግሞ የእግዚአብሔር ቃል የሆነው እውነት ነው (ቁ. 17)። እውነትን የምናውቀው በእግዚአብሔር ቃል ነው። ኃጢአትን የምናውቀው በእግዚአብሔር ቃል ነው። የእግዚአብሔር ፈቃድ ምን እንደሆነ የምናውቀውም በእግዚአብሔር ቃል ነው። ስለዚህም እግዚአብሔር በቃሉ አማካይነት ከምን መቀደስ እንዳለባቸውና የቅድስና ሕይወትንም እንዴት መኖር እንደሚገባቸው እንዲያስተምራቸው ኢየሱስ ጸለየ። በእግዚአብሔር ቃል ካለው ኃይል የተነሣ አማኞች ይቀደሳሉ።

22ኛ ጥያቄ፡- ሀ) ይህ የእግዚአብሔር ቃልን ስለ ማወቅ በየዕለቱ ስለ ማንበብና በሕይወታችን ተግባራዊ ስለ ማድረግ ምን ያስተምረናል? ለ) ምን ያህል እንደሚገባ የእግዚአብሔርን ቃል ታጠናለህ? ሐ) የእግዚአብሔር ቃል ይበልጥ ሕይወትህን ሲቀድሰው የተመለከትከው እንዴት ነው?

ሦስተኛ ቀን፡- የሐንስ 17:20-26

23ኛ ጥያቄ፡- በክርስቲያኖች መካከል ብዙ መለያየትና መከፋፈል የተፈጠረው ለምንድነው? ለ) ከቡድን መለየት የሚያስፈልገው መቼ ነው? ሐ) በየሐንስ 17:23 ኢየሱስ የጸለየው ጸሎት ምንድን ነው? መ) ይህ ጸሎት በኢትዮጵያ ውስጥ መልስ ሊያገኝ የሚችለው እንዴት ይመስልሃል?

ይህ የምንኖርበት ዓለም በመከፋፈል የተሞላ ዓለም ነው። በተለይም ደግሞ በዘመናችን ከኅብረት ይልቅ የዓለማችን ሁኔታ ይበልጥ ወደ መከፋፈል የሚያዘነብል ይመስላል። ሶቪየት ኅብረት በተለያዩ ሪፑብሊኮች ተከፋፈለች። አፍሪካም ውስጥ ጎሠኝነት እየተስፋፋ ነው። በአገራችንም በጠንካራ ማዕከላዊ መንግሥት ከመሰባሰብ ይልቅ በብሔር የመከፋፈል አዝማሚያ እየታየ ነው። እንደዚህ ዓይነት መከፋፈል ሊኖር ደግሞ ኅብረታችን ይበልጥ ይዳከማል።

በጣም የሚያሳዝነው ደግሞ ይህ ሁኔታ በቤተ ክርስቲያንም ውስጥ መታየቱ ነው። ኢየሱስ ክርስቶስ ለእግዚአብሔር አብ ካቀረባቸው የመጨረሻ ጸሎቶች አንዱ ግን በተከታዮቹ መካከል እውነተኛ ኅብረት እንዲኖር ነበር። ዛሬ ግን ቤተ ክርስቲያን በተለያዩ ሁኔታ ተከፋፍላ ነው የምናያት። በአንዳንድ ስፍራ ደግሞ ልክ እንደማያምኑ ሰዎች ሁሉ ክርስቲያኖች እርስ በርሳቸው እንኳ አይነጋገሩም። በዓለም ባሉት ሰዎች መካከል እንዳለው ጥላቻ በመካከላቸው ጥላቻ ተስፋፍቶአል። በክርስቲያኖች መካከል ኅብረት ባለመኖሩም የምስክርነት ሕይወታቸው ተዳክሞአል።

በዚህ መከፋፈል በበዛበት ዘመን ቤተ ክርስቲያን የኅብረትን አስፈላጊነት መገንዘብ አለባት። ግን ኢየሱስ የተናገረው ስለምን ዓይነት አንድነት ነበር? ሁሉም ሰው አንድ ዓይነት መሆን አለበት! አንድ ዓይነት ቋንቋ መናገር አለበት! አንድ ዓይነት የአምልኮ መንገድ መከተል አለበት ማለቱ ነበርን? በፍጹም! ኢየሱስ የተናገረው ስለዚህ ዓይነቱ አንድነት አልነበረም። እግዚአብሔር ራሱ ሁኔታዎችን የተለያዩ አድርጎ ነው የፈጠራቸው። ሰዎች የተለያዩ ባሕርይ አላቸው። በባሕልም ይለያያሉ። በዚህም ምክንያት የቋንቋና የአምልኮ ልዩነት ሊኖር ይችላል። የመጽሐፍ ቅዱስ ትምህርቶችም የምንፈልገውን ያህል በጣም ግልጽ ባለመሆናቸው በአንዳንድ አተረጓጎም ላይ ልዩነት ሊኖር ይችላል። እግዚአብሔር በተለያዩ ነገሮች ይደሰታል። አንድ ዓይነት ዛፍን ብቻ ሳይሆን የተለያዩ የዛፍ ዓይነቶችን ፈጥሮአል። ስለዚህም ሰዎች እንደ ቋንቋቸውና እንደ ባሕላቸው ልዩነት በተለያየ ሁኔታ እንዲያመልኩት ይፈልጋል።

የኅብረት መሠረቱ ፍጹም አንድ መሆን አለበት ማለት አይደለም። የኅብረቱ መሠረት አንድ መሆኑን በመረዳት ሌሎችን ከተለያዩ ቋንቋና ባሕል እንዲሁም የአምልኮ ሥርዓታቸውን መቀበል ማለት ነው። በኅብረት የሚኖሩ ክርስቲያኖች ምንም እንኳ ሌሎች ክርስቲያኖች ከተለያዩ ብሔር ቢሆኑም፣ የተለያየ

የአምልኮ ሥርዓትና፤ አንዳንድ የተለያዩ ትምህርቶች ቢኖራቸውም፤ በኢየሱስ ክርስቶስ የሚያምኑ በመሆናቸው ብቻ ይቀበሉዋቸዋል። ስለዚህም ከመጥላትና ለማጥፋት ከመሞከር ይልቅ በክርስቶስ ወንድሞቻቸውና እኅተቻቸው አድርገው ይቀበሉዋቸዋል። ኅብረት ማለት አንዳንድ ልዩነቶችን ሳንመለከት አንድነትን ማጠንከር ማለት ነው። ልዩነት ሳይሆን አንድነት ላይ ያተኩራል። የምናመልከው አንድ ጌታ ነው። ያለንም አንድ አዳኝ ነው። ያለን አንድ መንፈስ ቅዱስ ነው። ሁላችንም በእምነት ወደ ኢየሱስ መጥተናል። በጥቃቅን ልዩነቶች ምክንያት ክርስቲያኖች ሲከፋፈሉ መንፈሳዊ ትዕቢት ያድርባቸዋል። ሌሎች ሁሉ እንደተሳሳቱና እነርሱ ብቻ እውነተኛ የሆኑ ይመስላቸዋል።

24ኛ ጥያቄ፡- ይህ ስለ ኅብረት ያለን ግንዛቤ የኢትዮጵያን አብያተ ክርስቲያናት ምን ያህል የሚረዳቸው ይመስልሃል?

ይሁን እንጂ ኅብረት ላይ ብቻ ስናተኩር መሠረታዊ ክርስቲያናዊ ትምህርትን ችላ እንዳንለው ጥንቃቄ ማድረግ አለብን። አንዳንድ ሰዎች ሃይማኖቶች ሁሉ አንድ መሆን አለባቸው የሚል አሳብ አላቸው። እስላሞች ክርስቲያኖችና ሌሎች ሃይማኖቶች በሙሉ በአንድ ሃይማኖት መጠቃለል አለባቸው ይላሉ። ወደ መንግሥተ ሰማያት በብዙ በሮች መግባት ይቻላል። እያንዳንዱ ሃይማኖት ደግሞ ወደ እግዚአብሔር የሚያደርስ የተለያየ በር ነው ይላሉ። ከሌሎች ክርስቲያኖች ጋር በምናደርገው ኅብረት መሠረታችን በጽኑ ዓለት ላይ መሆኑን ማስተዋል አለብን። በአንዳንድ መሠረታዊ የክርስትና ትምህርቶች ላይ ምንም ዓይነት ጥያቄ (ጥርጥር) ሊኖረን አይገባም። ለምሳሌም ያህል የሥላሴዎች አንድነትና ሦስትነት! ሌላው ደግሞ መጽሐፍ ቅዱስ በእግዚአብሔር መንፈስ መሪነት የተጻፈ መሆኑ ለኅብረታችን በጣም አስፈላጊ ነው። ከሁሉም በላይ ደግሞ ኢየሱስ ወደ መንግሥተ ሰማይ የሚያደርስ ብቸኛ መንገድና ወደ መንግሥተ ሰማይ መግባት የሚፈልግ ሁሉ ኢየሱስ ክርስቶስን ጌታና አዳኝ አድርጎ መቀበል አለበት። ይህ ለኅብረታችን በጣም አስፈላጊ ነው። መልካም ሰዎችና የቤተ ክርስቲያን አባል በመሆናችን ወይም ደግሞ ከመልካም ቤተሰብ በመወለዳችን ወደ መንግሥተ ሰማይ እንገባለን የሚል ትምህርት ግን ለኅብረታችን ጽኑ መሠረት አይደለም። ክርስቲያን ግን ከሌሎች ክርስቲያኖች ጋር እውነተኛ ኅብረት ሊኖረው ይችላል። አንድ ሰው በኢየሱስ የማያምን ከሆነ የዚህ ዓለም ሥርዓት ተከታይና የእግዚአብሔር ጠላት ነው ማለት ነው።

በኢየሱስ ከማያምኑ ጋር ኅብረት ማድረግ ይቻላል በማለታቸው ብዙ ቤተ ክርስቲያኖች ተሳስተዋል። ከዚህም የተነሣ በኢየሱስ ክርስቶስ ማመናቸውን ትተዋል። ኢየሱስ የጸለየው በእርሱ በማመን ስለሚኖረው ኅብረት ነው። አንድ ሰው በኢየሱስ ክርስቶስ እውነተኛ ኅብረት ካለው ከየትኛውም ዘር ይሁን የቤተ ክርስቲያን አባል ከእንደዚህ ዓይነት ሰው ጋር ኅብረት ማድረግ እንችላለን። ስለዚህም ልንወዳቸውና ጥቃቅን የትምህርት ልዩነታችንን አስወግደን ከእነርሱ ጋር ኅብረት ማድረግ ይኖርብናል።

25ኛ ጥያቄ፡- ሀ) በኢትዮጵያ ውስጥ ስላሉ ሃይማኖቶችና የተለያዩ የእምነት ክፍሎች ዘርዘር። ለ) ኅብረት ማድረግ የሚገባን ከየትኞቹ የሃይማኖት ክፍሎች ጋር ነው? ሐ) እውነተኛ ኅብረት መመሥረት የማይገባን ከየትኛው ሃይማኖት ተከታዮች ጋር ነው? መ) ተመሳሳይ እምነት ካላቸው ቤተ ክርስቲያን ጋር ኅብረት ለመፍጠር ቤተ ክርስቲያንህ ምን እርምጃ እየወሰደች ነው? ሠ) በኢትዮጵያ ውስጥ ለኅብረት ዕንቅፋት የሆኑ ጉዳዮች ምንድን ናቸው?

26ኛ ጥያቄ፡- የሐንስ 17:20-26 አንብብ። ሀ) ኢየሱስ ይህን ጸሎት የጸለየው ለእነማን ነው? ለ) ለእነዚህ ወገኖች ኢየሱስ ያቀረበው ዐቢይ የጸሎት ርእስ ምንድነው? ሐ) የእነዚህ ወገኖች ኅብረት ከኢየሱስና ከእግዚአብሔር አብ ኅብረት ጋር ተመሳሳይ መሆን ያለበት እንዴት ነው? መ) ኢየሱስ ምን እንደሰማቸው ነው የተናገረው? ምን ማለት ነው? ሠ) የክርስቲያናዊ ኅብረት ውጤትስ ምንድን ነው? ረ) ምእመናን ሁሉ ከእርሱ ጋር እንዲሆኑ እንደሚፈልግ ሲናገር ኢየሱስ ምን ማለቱ ነበር? ሰ) በምን ዓይነት ሁኔታ ነው ኢየሱስ ራሱን ከዓለም ጋር ያነጻጸረው? ሸ) ኢየሱስ ለደቀ መዛሙርቱ ምን አደረገላቸው? ቀ) ኢየሱስ እስከ መጨረሻው ድረስ ምን እንደሚያደርግላቸው ነበር ለደቀ መዛሙርቱ የተናገረው? ዛሬስ ይህ ምን ያህል እውነት ነው?

1. ኢየሱስ በደቀ መዛሙርቱ መካከል ሊኖር ስለሚገባው ኅብረት ጸለየ (የሐ. 17:20-23)።

ኢየሱስ በመጀመሪያ ለራሱ ከዚያም ለደቀ መዛሙርት ቀጥሎም «ከቃላቸው የተነሣ በእርሱ ስለሚያምኑት» ጸለየ። ኢየሱስ የጀመረውን የወንጌል ስብከት ደቀ መዛሙርቱ እንደሚቀጥሉት ያውቃል። ከደቀ መዛሙርቱ ምስክርነት የተነሣም ብዙዎች በእርሱ እንደሚያምኑ ያውቃል። ስለዚህም ከደቀ መዛሙርቱ ዘመን ጀምሮ እስከ ዓለም ፍጻሜ ድረስ በእርሱ ለሚያምኑት ሁሉ ጸለየላቸው።

ይህም ማለት በዚያ በደብረ ዘይት ተራራ ላይ ኢየሱስ የጸለየው ለእኔና ለአንተ ጭምር ነበር ማለት ነው።

የኢየሱስ ጸሎት በጣም እጥር ምጥን ያለ ነበር። በእርሱ የሚያምኑ ሁሉ በፍቅርም ሆነ በዓላማ አንድ እንዲሆኑ ጸለየላቸው። በጣም አስፈላጊ በመሆኑም ኢየሱስ ስለዚህ ጉዳይ ሦስት ጊዜ ያህል ጸልዮአል (ዮሐ. 17:21-23)። ይህ ኅብረት ምን ዓይነት መልክ መያዝ እንዳለበት ኢየሱስ የሰጠውን ገለጻ አስተውሏል። በመጀመሪያ በእግዚአብሔር አብና በእግዚአብሔር ወልድ መካከል ያለውን ኅብረት መምሰል አለበት። ኢየሱስ የፈለገው አብ በወልድ ውስጥ ወልድም በአብ ውስጥ እንዳለ ሁሉ በዕቅድ፣ በፈቃዳቸውና በፍቅራቸው ፍጹም ኅብረት እንዳላቸው ሁሉ በደቀ መዛሙርቱ መካከልም ተመሳሳይ ኅብረት እንዲኖር ነው። ኃጢአተኞች እንደመሆናችን መጠን ኅብረታችን ሙሉ በሙሉ በኢየሱስና በእግዚአብሔር አብ መካከል ያለውን ላይመስል ይችላል። ይሁን እንጂ ዓላማችን ወደዚያ ኅብረት ደረጃ ለመድረስ መሆን አለበት። ሁለተኛ፣ በደቀ መዛሙርት መካከል ሊኖር የሚገባው ኅብረት እርስ በርሳቸው ብቻ ሳይሆን ከእግዚአብሔር አብና ከኢየሱስ ክርስቶስም ጋር መሆን አለበት። የሚያምኑት ከእግዚአብሔር ጋር ጭምር እንጂ እርስ በርሳቸው ብቻ መሆን የለበትም። እነዚህ ሁለት ነጥቦች አይነጣጠሉም። ክርስቲያኖች ከእግዚአብሔር ጋር ኅብረት ሲኖራቸው እርስ በርሳቸው ኅብረት ይኖራቸዋል። አንድ ሰው ከእግዚአብሔር አብና ወልድ ጋር ጽኑ ኅብረት ከሌለው ከሌሎች ክርስቲያኖችም ጋር ጽኑ ኅብረት ሊኖረው አይችልም። ከሌሎች ክርስቲያኖች ጋር ኅብረት ከሌለውም ከእግዚአብሔር ጋር ኅብረት አለው ማለት ያዳግታል።

27ኛ ጥያቄ፡- ሀ) በዘመናችን በክርስቲያኖች መካከል ያለው ኅብረት የተዳከመው ለምንድነው? ለ) በመካከላችን ኅብረት አለመኖሩ በእኛና በእግዚአብሔር መካከል ምን አለመኖሩን ያመለክታል?

ከእግዚአብሔርና ከሌሎች ክርስቲያኖች ጋር ያለን ኅብረት ምን ውጤት እንደሚያስገኝ አስተውሏል። እግዚአብሔር አብ ኢየሱስ ክርስቶስን እንደላከው ለማያምኑ ሁሉ ምስክር ይሆንባቸዋል (ቁ. 21፣ 23)። እምነታችን እውነት ለመሆኑና ኢየሱስ ክርስቶስ የእግዚአብሔር ልጅና የዓለም አዳኝ ለመሆኑ ዋናው ምስክር ቃላችን ሳይሆን ተግባራችን ነው። ኢየሱስ ማን እንደሆነ ከምንመሰክርባቸው ዋነኛ መንገዶች አንዱ ከሌሎች ክርስቲያኖች

ጋር ያለን ኅብረትና ፍቅር ነው። ሌሎች ለኢየሱስ ያለን ፍቅር የጎሣና የኅብረተሰባዊ ችግሮችን እንዳስወገደልን ሲመለከቱ፤ በጠበቃች መካከል ስምምነት መስፈኑን ሲገነዘቡ ስለ ኢየሱስ የምንናገረው ምስክርነት ሁሉ እውነት መሆኑን ይረዳሉ። እንዲህም ስለተባለ ለሌሎች ስለ ኢየሱስ መናገር የለብንም ማለት አይደለም። ፍቅርን ማሳየት ብቻውን በቂ አይደለም። በአንደበታችንም መመስከር አለብን። የእግዚአብሔር ሕዝብ እንደመሆናችን መጠን በመካከላችን ያለው ፍቅርና አንድነት የምስክርነታችንን እውነተኛነት ያረጋግጣል። በኢየሱስ የሚገኘው ኃይልና ደኅንነት ትክክለኛ መሆኑን ይመሰክራል። ምናልባት የምስክርነታችንን እውነተኛነት ያረጋግጣል። በኢየሱስ የሚገኘው ኃይልና ደኅንነት ትክክለኛ መሆኑን ይመሰክራል። ምናልባት ምስክርነታችን ውጤት የማያገኘው በዚህ ምክንያት ይሆን? በመካከላችን ያለው የጎሣ ልዩነት ከኅብረት ይልቅ መለያየትን ፈጥሮብን ይሆን? በክርስቲያኑ ማኅበረሰብ ውስጥ ፍቅርና ኅብረት ባለመኖሩ ምስክርነታችን ደካማ ሆኖብን ይሆን?

28ኛ ጥያቄ፡- ሀ) እንዲህ ዓይነቱ ኅብረት በክርስቲያኖች መካከል እንዲኖር አንተና ቤተ ክርስቲያንህ ምን ማድረግ አለባችሁ? ለ) በክርስቲያኖች መካከል የተለያዩ ቤተ ክርስቲያኖች እንዲኖሩ የማያምኑ ሰዎች ጠይቀውህ ያውቃሉን? ሐ) ምን መለስክላቸው?

29ኛ ጥያቄ፡- ኢየሱስ አማኞችን ያከበረው እንዴት ይመስላል (ቁ. 22)።

ኢየሱስ በእርሱ ለሚያምኑት ሰዎች ስለሰጣቸው ክብር ጸለየ (ዮሐ. 17:22)። ይህንንም ክብር የሰጠው እግዚአብሔር አብ እንደሆነ ተናግሮአል። ይህም ክብር ምእመናን እርስ በርሳቸው እንዲተባበሩ ያደርጋቸዋል። ኢየሱስ የተናገረው ስለምን ዓይነት ክብር ነው? ይህ ክብር ኢየሱስ እግዚአብሔር በመሆኑ ያለው ክብር ዓይነት ነውን? ፍጡራን በመሆናችን ይህ መለኮታዊ ክብር የለንም። ኢየሱስ የሚናገረው ግን በመስቀል ላይ ስለሚቀበለው ክብር ነበር። መስቀሉ የሰው ልጆችን ለማገልገል ሕይወቱን መሥዋዕት ያደረገበት በመሆኑ ክብሩን ያገኘውም እዚያ ነበር። ኢየሱሱ ፊሱን ትሑት አድርጎ የእግዚአብሔርን ፈቃድ እስከ መስቀሉ ድረስ በማገልገሉ ክብርን አገኘ። ክርስቲያኖች በመካከላቸው ካለው ትሑት አገልግሎት የተነሣ ከእግዚአብሔር ክብርን ያገኛሉ። ክርስቲያኖች መስቀላቸውን ተሸክመው ኢየሱስን ሲከተሉ (ሉቃስ 9:23) እግዚአብሔር ይከብራል፤ እነርሱን ደግሞ

ያከብራቸዋል። ምእመናን ከእግዚአብሔር አብና ከኢየሱስ ክርስቶስ ጽኑ ኅብረት ሲኖራቸው አንዳቸው ሌላውን በትሕትና ሲያገለግሉ እግዚአብሔር አብም ያከብራቸዋል። ምናልባት በዓለም ላይከበሩ ይችላሉ። ዓለም ኢየሱስንም አላከበረውም ነበረና። በትሕትና ላይ የተመሠረተ አገልግሎት በክርስቲያኖች መካከል ኅብረት እንዲኖር ያደርጋል። ደቀ መዛሙርቱ የኢየሱስን ክብር ሲቀበሉ በክርስቲያኖች መካከል በአገልግሎት መንፈስ የሚታይ ኅብረት እንደሚኖር ኢየሱስ ለሁለተኛ ጊዜ ተናገረ። ይህ ኅብረት በኢየሱስና በእግዚአብሔር አብ መካከል ባለው ኅብረት ላይ የተመሠረተ ነው።

በዚህ ምድር ሳለን በኅብረት ለመኖር የሚያስችለን ኃይል የሚገኘው ከየት ነው? ኢየሱስ እንደተናገረው በእርሱ በመኖር ነው። እዚህ ላይ ሁለት ዓይነት መኖር እንዳለ ተጠቅሶአል። በመጀመሪያ፣ ኢየሱስ በደቀ መዛሙርቱ ውስጥ ይኖራል። ኢየሱስ በክርስቲያኖች ውስጥ ሲኖር በኅብረት ለመኖር የሚያስችላቸውን ኃይል ያገኛሉ። ይህ ኢየሱስ በዮሐንስ 15 በወይኑ ግንድና በቅርንጫፎቹ መካከል ስላለው ኅብረት ከተናገረው ጋር ይመሳሰላል። ክርስቲያኖች ከኢየሱስ ጋር ኅብረት ሲኖራቸው ለእግዚአብሔር ክብር ለመኖር የሚያስችላቸውን ኅብረት ይቀበላሉ። ከዚህም የተነሣ እርስ በርሳቸው ኅብረት ይኖራቸዋል። ክርስቲያኖች ከኢየሱስ ጋር ያላቸው ኅብረት ሲዳከም ከሚታዩት ነገሮች አንዱ በመካከላቸው ኅብረት መጥፋቱ ነው።

30ኛ ጥያቄ፡- ይህ እውነት መሆኑን በሕይወትህ የተመለከትከው እንዴት ነው?

ሁለተኛ፣ እግዚአብሔር አብ በኢየሱስ ውስጥ ይኖራል። አብ በኢየሱስ ውስጥ እንደሚኖር ሁሉ ክርስቲያኖችም በኢየሱስ ውስጥ ይኖራሉ። ኢየሱስ በምድር ላይ ያገለገለበት ኃይል የእርሱ ሳይሆን እግዚአብሔር አብ በውስጡ ስለነበርና ኃይል ስለሆነው ከእርሱም ጋር ኅብረት ስለነበረው ነው።

በምእመናን መካከል ሊኖር የሚገባው ኅብረት አንድ ጊዜ ብቻ የሚያበቃ እንዳልሆነ ኢየሱስ የተናገረውን አስተውሉ። በየጊዜው የሚያድግ ነው። አማኞች ወደ ፍጹም ኅብረት እንዲደርሱ ኢየሱስ ጸለየ። ምንጊዜም ቢሆን አማኞች ኅብረት ሊኖራቸው ይገባል። በደረሰንበት የኅብረት ደረጃ ብቻ መወሰን የለብንም። በየጊዜው

ኅብረታችን ማደግ አለበት። ከእግዚአብሔር ጋር ያለን ኅብረት ሊያድግ ከክርስቲያኖችም ጋር ያለን ኅብረት ያድጋል።

31ኛ ጥያቄ፡- ሀ) በመካከላቸው ጠብና ጥላቻ ሰፍኖ ለነበሩ ሰዎች ወንጌል ኅብረትን ሊሰጣቸው የተመለከትከው እንዴት ነው? ለ) ይህ ኅብረት ሊያድግ የሚችልባቸው መንገዶች ምንድን ናቸው?

በመካከላችን ያለው ኅብረት ለዓለም ምስክር እንደሚሆን ኢየሱስ ለሦስተኛ ጊዜ ተናገረ። ይህ ኅብረት ሁለት ሥራ አለው። በመጀመሪያ ደረጃ፡ ኢየሱስ ከእግዚአብሔር የተላከ ለመሆኑ ይመስክራል። ስለ ኢየሱስ አገልግሎት ለዓለም ኃጢአት እንደሞተ፤ እግዚአብሔር እንደላከው ይመስክራል። የወንጌልን መልእክት እውነተኛነት ያረጋግጣል።

ሁለተኛ፡ እግዚአብሔር አብ እያንዳንዱን አማኝ እንደሚወድ ያረጋግጣል። ኅብረት ሲጠፋ ከሚፈጠሩ ችግሮች አንዱ በተለያዩ ሰዎች ልዩነት መፈጠሩ ነው። አንድ ክርስቲያን ወገን ሌላውን ዝቅ አድርጎ ሲመለከት «ከእናንተ ይበልጥ እግዚአብሔር ይወደኛል» ማለቱ ነው። ይህ ግን የወንጌል መልእክት አይደለም። ወንጌል ጎሣን፡ ማኅበረሰባዊ ልዩነትን፤ የኤኮኖሚ መበላለጥን ሳይመለከት እግዚአብሔር ሁሉንም እኩል እንደሚወድ ያስተምራል። እግዚአብሔር ሁሉንም ክርስቲያን እኩል የሚወድ ከሆነ ይህ ደግሞ በመካከላችን መታየት አለበት። ምንም እንኳ ልዩነት ቢኖረንም ሁሉንም ስንወድ እግዚአብሔር ሁሉንም እኩል እንደሚወድ መመስከራችን ነው። ኢየሱስ እግዚአብሔር አብ እርሱን እንደሚወደውና ምእመናንንም እንደሚወድ እንደገና ተናገረ። ኢየሱስ የእግዚአብሔር አብ ብቸኛ ልጅ ነው። ስለዚህም በመካከላቸው ጽኑ ፍቅር አለ። እግዚአብሔር መንፈሳዊ ልጆቹን የሚወድደው በዚህ ዓይነት ፍቅር ነው። መንፈሳዊ ልጆቹም በኢየሱስ ክርስቶስ በማመን ወደ እግዚአብሔር ቤተሰብ የገቡት ሁሉ ናቸው።

32ኛ ጥያቄ፡- እግዚአብሔር ኢየሱስን እንደሚወደው ሁሉ እኛንም መውደዱ የሚያበረታታን እንዴት ነው?

2. ኢየሱስ ደቀ መዛሙርቱ አብረውት ሆነው ከብሩን እንዲያዩ ይጠይቃል (ዮሐ. 17:24)።

ኢየሱስ እግዚአብሔር አብ ለእርሱ ለሰጠው አማኞቹ ሁሉ ሁለት ነገሮችን ጸለየላቸው። በመጀመሪያ የጸለየላቸው ከእርሱ ጋር

እንዲሆኑ ነው። በዚህ ጸሎት ያለውን የመጨረሻ ፍላጎት ለእግዚአብሔር አብ ገለጸ። እንዳንድ አዋቂዎች ይህንን ኢየሱስ ከመሞቱ በፊት የነበረው የመጨረሻ ኑዛዜ ይሉታል። ኢየሱስ ስለ ራሱ ሲጻልይ «የአንተ ፈቃድ እንጂ የእኔ ፈቃድ አይሁን» ማለቱን ማስተዋል ይቻላል (ማር. 14:36)። ለደቀ መዛሙርቱ ግን በጣም ላቅ ያለ ፍላጎት ነበረው። ከእርሱ ጋር እንዲሆኑ ይፈልጋል። ኢየሱስ የሚናገረው ደቀ መዛሙርቱ ስለሚኖሩበት የመጨረሻ ሁኔታ ነው። በሰማይ ከእርሱ ጋር አብረውት እንዲኖሩ ይፈልጋል። ኢየሱስ ከዚህ ዓለም እንደሚሄድና ስፍራ እንደሚያዘጋጅላቸው አስቀድሞ ነግሮአቸው ነበር። አሁን ደግሞ በሰማይ ከእርሱ ጋር አብረውት እንዲኖሩ ይጸልያል።

ሁለተኛ፡ ደቀ መዛሙርቱ እውነተኛ ክብሩን እንዲያዩ ይጸልይላቸዋል። በዮሐንስ 17:22 ኢየሱስ የእርሱን ክብር ለደቀ መዛሙርቱ እንደሰጣቸው እናነባለን። ይህም ክብር በዋናነት ደረጃ የትሕትና አገልግሎቱ እንደሆነ ተመልክተናል። ኅብረታቸውን በማጽናት አንዱ ሌላውን ማገልገል ያለበትም ከዚህ የተነሣ ነው። አሁን ግን ወደዚህ ምድር ከመምጣቱ በፊት የነበረውን እውነተኛ ክብር እንዲያዩ ይጸልይላቸዋል። ኢየሱስ እዚህ ላይ አጠንክሮ የሚናገረው የእግዚአብሔር ልጅ እንደመሆኑ መጠን ስላለው መለኮታዊ ክብር ነው። በምድር ላይ በነበረበት ጊዜ ይህ ክብር በጣም ግልጽ አልነበረም። ደቀ መዛሙርቱ ወደ ሰማይ ሲደርሱ ግን ልክ እንደ እግዚአብሔር አብ ሁሉ ያለውን ሙሉ ክብር እንዲያዩ ይጠይቃል።

33ኛ ጥያቄ፡- ስለ እግዚአብሔር አብ ታላቅ ክብር ለመረዳት ኢሳ. 6:1-8 አንብብ። ክርስቲያኖች ምን እንደሚሆኑ ነው ጳውሎስ የሚናገረው? (2ኛ ቆሮ. 3:18)።

3. እግዚአብሔር አብን ለማሳወቅ የኢየሱስ ሥራ (ዮሐ. 17:25-26)።

በእነዚህ የመጨረሻ ቁጥሮች ኢየሱስ ምንም ዓይነት የጸሎት ጥያቄ ሲያቀርብ አንመለከትም። እነዚህ ቁጥሮች የሚያመለክቱት እግዚአብሔር አብ ከኢየሱስ ክርስቶስ ጋር ስላለው ኅብረትና ስለ ኢየሱስ አገልግሎት ዓላማ ነው።

ኢየሱስ እግዚአብሔር አብን «ጻድቅ አባት ሆይ» ብሎታል። ባለፈው ጊዜ ደግሞ «ቅዱስ አባት ሆይ» ብሎታል። እነዚህን ሁለት

መጠሪያዎች በቀሪው የአዲስ ኪዳን ክፍል ውስጥ በፍጹም አናገኛቸውም። ቅዱስ አባት የሚለው የእግዚአብሔርን ታላቅነት፣ ኃይልና ከኃጢአተኛው ዓለም በፍጹም የተለየ መሆኑን ያመለክታል። ጳድቅ አባት የሚለው ደግሞ ለዳኑትም ሆነ ላልዳኑት በትክክል እንደሚፈርድላቸው ያመለክታል።

እግዚአብሔርን ስለ ማወቅ አስመልክቶ ኢየሱስ ሲናገር ስለ ሦስት የተለያዩ ወገኖች ይናገራል። በመጀመሪያ የሚናገረው ስለ ዓለም ማለትም በኢየሱስ ለማመን ፈቃደኛ ስላልሆኑ ወገኖች ነው። እግዚአብሔር አብን አያውቁም ከእርሱ ጋርም ኅብረት የላቸውም። በሁለተኛ ደረጃ፣ የሚናገረው ስለ ራሱ ነው። እግዚአብሔር አብን እንደሚገባ ያወቀው እርሱ ብቻ ነው። እንደ እግዚአብሔርነቱ የእግዚአብሔርን ኃይል፣ ሥልጣን፣ ፍቅር፣ ጽድቅ ወዘተ ሁሉ ያውቃል። ማንም ኢየሱስ የሚያውቀውን ያህል እግዚአብሔር አብን ማወቅ አይችልም።

በሦስተኛ ደረጃ፣ የሚናገረው ስለ አማኞች ነው። አማኞች እግዚአብሔር አብን ያውቁታል። ከተለያዩ ምክንያቶች የተነሣ እግዚአብሔር ደቀ መዛሙርቱ ከኢየሱስ ጋር ኅብረት ነበራቸው። በመጀመሪያ እግዚአብሔር አብ ኢየሱስን ወደ ዓለም እንደላከው በአእምሮአቸው ያውቃሉ። ምንም እንኳ ደቀ መዛሙርቱ ስለ ኢየሱስ የነበራቸው እውቀት የተወሰነ ቢሆንም ኢየሱስ የመጣው ከእግዚአብሔር እንደሆነና ተራ ሰው እንዳልሆነ ተረድተዋል። ሁለተኛ፣ ኢየሱስ እግዚአብሔር አብን ለደቀ መዛሙርቱ ገልጾላቸዋል። እግዚአብሔር አብ ምን እንደሚመስል በቃልም ሆነ በድርጊት ገልጾላቸዋል። ይህንንም ማድረግ የቻለው እርሱ ራሱ አምላክ ስለሆነና እግዚአብሔር አብንም እንደሚገባ በማወቁ ነው። ይሁን እንጂ ይህ የኢየሱስ አገልግሎት ገና አላለቀም። ደቀ መዛሙርቱ በአእምሮም ሆነ በመቀራረብ ደረጃ ገና እግዚአብሔር አብን እንደሚገባ አላወቁትም። ስለ እግዚአብሔር ወደፊት ይበልጥ እንደሚገልጽላቸው ይናገራል። ምናልባትም ይህ ስለ ሁለት የተለያዩ ነገሮች የሚያመለክት ሊሆን ይችላል። በመጀመሪያ ኢየሱስ ስለ እግዚአብሔር የሚገልጽላቸው በመስቀል ላይ ነው። የእግዚአብሔርን ፍቅር ቅድስናና ጽድቅ ይበልጥ የምንረዳው በመስቀሉ አማካይነት ነው። ሁለተኛ፣ ኢየሱስ በመንፈስ ቅዱስ አማካይነት አገልግሎቱን እንደሚቀጥል ያመለክታል። የክርስትና ሕይወት የዕድገት ሕይወት ነው። በእውቀትም ሆነ ከእግዚአብሔር አብ ጋር ባለን ኅብረት ማደግ አለብን። ከመንፈስ ቅዱስ ሥራዎች

አንዱ ይበልጥ ስለ ኢየሱስ እንድናውቅና ከእግዚአብሔር አብም ጋር ጽኑ ኅብረት እንዲኖረን ማድረግ ነው። ይህ ደግሞ ወደ ሰማይ እስከምንሄድበት ጊዜ ድረስ የሚያቋርጥ አይደለም።

34ኛ ጥያቄ፡- ሀ) ካለፈው ዓመት ወዲህ ስለ እግዚአብሔር አብምን አዲስ ነገር ተምረሃል? ለ) ከእግዚአብሔር ጋር ያለህስ ኅብረት በእንዴት ዓይነት ሁኔታ ነው በማደግ ላይ ያለው? ሐ) ብዙ ክርስቲያኖች ከኢየሱስና ከእግዚአብሔር አብ ጋር ያላቸው ኅብረት የማያድገው ለምንድነው?

ኢየሱስ ስለ እግዚአብሔር አብ የሚሰጠው ገለጻ ውጤት ምንድነው? የሚፈጸመው በፍጹም ኅብረት ነው። አብ ኢየሱስን ኢየሱስ ደግሞ እግዚአብሔር አብን የሚወድድበት ፍቅር በክርስቲያኖችም ውስጥ ይኖራል። በእግዚአብሔር አብና በኢየሱስ አማኞችም መካከል ጥብቅ ኅብረት ይኖራል።

በክርስቲያኖች መካከል ሊኖር ስለሚገባው ኅብረት ምንጊዜም ሲሆን ከፍተኛውን ስፍራ ልንሰጠው ይገባል። ይህም ኅብረት በጣም አስፈላጊያችን የሚሆነው በሁለት ምክንያቶች ነው። አንደኛ፡ ከእግዚአብሔር አብና ከኢየሱስ ክርስቶስ ጋር ያለን ኅብረት የሚወሰነው በዚህ ነው። በመካከላችን ኅብረት ከሌለ እግዚአብሔር በኢየሱስ ክርስቶስ በኩል በሰጠን ፍቅር አንኖርም ማለት ነው። ስለዚህም ከእግዚአብሔር አብ ጋር ያለን ኅብረት ጤናማ አይደለም ማለት ነው። ለዓለም የምንሰጠውም ምስክርነት ጥራት አይኖረውም። የክርስትና ሕይወትን እንደሚገባ ኖርን ማለት የምንችለው ሕይወታችን በማንኛውም አቅጣጫ የተሟላ ሲሆን ብቻ ነው። ከእግዚአብሔር ጋር ያለን ኅብረት መሟላት አለበት። ይህም ሲባል ስለ እግዚአብሔር ባለን እውቀትና ኅብረት በየጊዜው ማደግ አለብን ማለት ነው። በውስጣችን መኖር አለበት። ከሌሎችም ጋር የተሟላ ኅብረት ሊኖረን ይገባል። ኅብረታችን በፍቅር ላይ መመሥረት አለበት። ከእነዚህ አንዱ ከተቋረጠ ሌላውም ይጎዳል። ከሌሎች አማኞች ጋር ኅብረት ከሌለን ከእግዚአብሔር ጋር ኅብረት አለን ማለት አይቻልም። ከእግዚአብሔር ጋር ኅብረት ከሌለን ደግሞ ከአማኞች ጋር ኅብረት ሊኖረን አይችልም።

35ኛ ጥያቄ፡- ሀ) ከእግዚአብሔር ጋር ያለህን ኅብረት ለማስተካከል ማድረግ የሚገቡህን አንዳንድ ነገሮች ዘርዝር። ለ) ከሌሎች ጋር ያለህን ኅብረት ለማስተካከል ማድረግ የሚገቡህን አንዳንድ ነገሮች ዘርዝር። ሐ) እነዚህን ዓላማዎችን ተግባራዊ ለማድረግ ግልጽ ዕቅድ

ሁለተኛ፡ በኅብረት የማንኛር ከሆነ ለዓለም የምንሰጠው ምስክርነት ተገቢውን ውጤት አያስገኝም። ኅብረታችን የወንጌል መልእክታችን አካል ነው። በመካከላችን ኅብረት ሳይኖር ኢየሱስ ፍቅር እንደሆነና ሁሉንም እንደሚወድድ ብንሰብክ ቃላችንና ድርጊታችን አይጣጣምም። ሁለት የተለያዩ ነገሮችን እየሰበከን ነው ማለት ነው። በአንደበታችን ኢየሱስ እንደሚወዳቸው ልንነግራቸው እንችላለን። እኛ የማንወዳቸው ከሆነ ግን በሥራችን ኢየሱስ እንደማይወዳቸው መናገራችን ነው። በወንጌል እውነት ብንኖርና እርስ በርሳችንም ኅብረት ቢኖረን ግን የወንጌል መልእክታችን ውጤት ይኖረዋል።

የኢየሱስ ጸሎት የተፈጸመው እዚህ ላይ ነው። ጊዜው እኩለ ሌሊት ሊሆን ሲል ነው። ለደቀ መዛሙርቱም የመጨረሻውን መልእክት ሰጥቶአቸዋል። ደቀ መዛሙርቱንም በእርሱ ስላላቸው እምነት የሚመሰክሩበት ደረጃ ላይ አድርሶአቸዋል (ዮሐ. 16:30-31)። ደቀ መዛሙርቱንም ለእግዚአብሔር አብ አደራ ሰጥቶአል።

አንተም ክርስቲያን ከሆንህ ኢየሱስ ከመሞቱ በፊት በዚያች ሌሊት ከጸለየላቸው ሰዎች አንዱ ነህ ማለት ነው። ኅብረታችን እውነተኛና ያለግብዝነት ስለ ክርስቶስ የሚመሰክርና እግዚአብሔር አብን የሚያከብር ነው?

አራተኛ ቀን፡- የዚህን ሳምንት ትምህርት ክልስ። የክለሳ ጥያቄዎችን መልስ። ከዚያ በኋላ ለሳምንቱ ስብሰባ ለመዘጋጀት የውይይቱን ጥያቄዎች ተመልከት።

የክለሳ ጥያቄዎች

1. በዮሐንስ 17 ላይ ኢየሱስ የጸለየላቸው ሦስት ክፍሎች እነማን ናቸው?
2. ሀ) በመጀመሪያው ክፍል ላይ ኢየሱስ ስለ ራሱ የጸለየው ምንድን ነው?
 ለ) የዘላለም ሕይወት ምን እንደሆነ ነው ኢየሱስ የተናገረው?
3. ኢየሱስ ለደቀ መዛሙርቱ ምን እንደሰጣቸው ተናገረ?

እግዚአብሔር ማወቅና እግዚአብሔርን ማወቅ ልዩነቱ ምንድን ነው?

ሐ. 1) ክርስቲያን ከዓለም ጋር ስለሚኖረው ግንኙነት ኢየሱስ ምን ዓይነት ገለጻ ሰጠ? 2) ክርስቲያኖች በዓለም ውስጥ እንጂ ከዓለም አይደሉም ስንል ምን ማለታችን ነው? 3) አንዳንድ ክርስቲያኖች ከዓለም ለመለየት የሚያደርጉት ሙከራ ምንድን ነው? 4) አንዳንድ ክርስቲያኖችስ ከዓለም ጋር የቅርብ ወዳጅነት የሚኖራቸው እንዴት ነው? 5) ክርስቲያን ከዓለም ጋር ሊኖረው የሚገባ ትክክለኛ ግንኙነት እንዴት ነው?

መ. 1) በዮሐንስ 17 ላይ ስለ እውነተኛ ደቀ መዝሙር የተሰጠውን ገለጻ ዘርዝር። 2) እነዚህ ነገሮች በዘመናችን የክርስቲያን ሕይወት እንዴት እንደሚታዩ ምሳሌዎችን ሰጥ።

ሠ. 1) ክርስቲያናዊ ኅብረት ምን ማለት ነው? 2) ክርስቲያኖች ሁሉ መተባበር የሚገባቸው በምን ዓይነት መንገድ ነው? 3) በክርስቲያኖች መካከል ተገቢው ኅብረት የማይታየው ለምንድን ነው? 4) በጽኑ ክርስቲያናዊ መሠረት ላይ ያልተመሠረተ ኅብረት የሚያስከትለው ችግር ምንድን ነው? 5) በኅብረተሰብህ ስላለው ጤናማ ክርስቲያናዊ ኅብረት ምሳሌ ሰጥ። 6) ትክክለኛ ያልሆነ ኅብረትን ለማድረግ ስለሚደረገው ሙከራ ምሳሌ ሰጥ። 7) ቤተ ክርስቲያንህ ትክክለኛ ኅብረትን ለማሳየት ስለምትችልበት አንዳንድ መንገድ ግለጽ። 8) ወንጌል የተለያየ የጎሣ ገደብን ሲያፈርስ ያየኸው እንዴት ነው? 9) በቤተ ክርስቲያንህ ውስጥ እነዚህ የተለያዩ ገደቦች ይበልጥ ለመፍረስ የሚችሉት እንዴት ነው?